

Kitba tal-Kan. Jos. Bonello

# Il-Pittur Bormliż Ġanni Vella

1885-1977

## *Il Celebre e Modesto Pittore di Malta*

- Twieled Bormla, hu l-Maġistrat Dr. Serafin Vella, Ex-President tal-Banda San Ġorġ
- Rebah għadd sabih ta' premjijiet internazzjonali għall-kwadri tiegħu
- Ha sehem fis-*Sette Giugno* 1919
- Għamel diversi karrijiet trionfali u maskri grotteski għall-Karnival Malti
- Miet ta' 92 sena, wara haġja twila mimlija xogħlijiet artistici

### *Alliev tal-Prof. Attilio Palombi*

Ġanni Vella twieled **Bormla fid-9 ta' Mejju, 1885**. Il-ġenituri tiegħu kienu Francesco Vella u Marianna, imwielda Attard. Tgħammed fil-kollegġjata ta' Bormla mill-Kan. Teodoro Bonnici fil-11 ta' Awissu, 1885. Minn età żgħira Ġanni wera li għandu talent artistiku sewwa, tant li ta' 14-il sena kien diġà beda jagħmel xogħol għad-dekorazzjonijiet tat-triq ta' Bormla għall-festa tal-Kuncizzjoni, meta ċertu Ġużepp minn Bormla irrikkmandah lill-**Prof. Attilio Palombi** li dak iż-żmien kien qed ipitter is-saqaf tal-knisja ta' San Pawl tal-Belt Valletta. Dan hadem ma' Palombi għal żmien twil f'diversi knejjes ta' Malta, fosthom dik ta' San Pawl fil-Belt u ta' San Publiju fil-Furjana.

Il-Prof. Palombi malajr għaraf li Ġanni Vella kellu talent sabih artistiku, u għalhekk irrangalu biex imur Ruma biex jistudja u jipperfezzjona fl-arti fl-*Accademia di Belle Arti*. Vella mar Ruma fis-sena 1907, fejn studja taht il-Professuri **A. Bsuchi**, **M. Spinetti** u **S. Borgogelli**. Ix-xogħol ta' Vella kien ġie milqugh tajjeb sa mill-bidunett, u l-pittur rebah



*Ġanni Vella (1885-1977)*

ghadd ta' premjijiet internazzjonali għall-kwadri tieghu. L-Onorevoli **Luigi Luzzati**, Ministru Taljan tal-Kultura ta lil Vella premju speċjali talli pinga *Villa Borghese sotto neve*.

**Ġanni Vella fl-10 ta' April, 1913, iżżewweġ lil Maria Cretien**, u kellu tlett itfal, Maria, Aldo u Beppe. Aldo kiteb il-biografija ta' missieru Ġanni u Beppe kompla jistudja l-arti.

## ***Ix-Xoghlijiet Tieghu fil-Knejjes Tagħna***

Wara s-suċċess kbir li kellu fl-istudji ta' l-Arti ġewwa Ruma, **fl-1912 ġie Malta**, fejn fetah **Studio fi Triq San Duminku l-Belt Valletta**. Għal 50 sena shah, Ġanni Vella hadem pitturi mill-isbah għal għadd kbir ta' knejjes f'Malta u Ghawdex. Imma ta' min jgħid li Vella fl-attività artistika tieghu iltaqa' (bhal pitturi ohra Maltin) ma' hafna tfixkil, speċjalment fix-xoghlijiet tal-knejjes: hafna drabi kienu jintgħazlu artisti barranin, avolja l-ispiza kienet tkun aktar. Saru hafna protesti, iżda xorta wahda Ġanni Vella kompla jiġi nkarigat b'xoghlijiet ta' kwadri għall-altari u pitturi f'soqfa ta' knejjes kemm f'Malta kif ukoll f'Ghawdex.

Il-knejjes li ddekoru u pinga fihom huma hafna: Santu Wistin fil-Belt, San Franġisk ta' Triq ir-Repubblika, il-Belt ukoll, il-knisja parrokkjali ta' Hal Tarxien, ta' Hal Ghaxaq, ta' Hal Safi u fil-Qala u l-Katidral ta' Ghawdex. Għandu wkoll kwadri sbieh hafna fil-parroċċi tal-Marsa, tal-Gżira, ta' **Hal Lija**, tal-Mellieħa, taż-**Żurrieq**, tan-Naxxar u Sant'Elena ta' **Birkirkara**. Insibu xoghlijiet tieghu wkoll fil-knisja ta' San Pawl, **Bormla**, għad-Dumnikani tal-**Birgu**, fil-**Bidnija** u f'Ghawdex in-**Nadur**, ix-**Xaghra**, **Sannat**, il-**Munxar** u **San Lawrenz**.

Wiehed mill-isbah xoghlijiet tieghu huwa fil-**Katidral ta' Ghawdex**. Ix-xogħol tieghu fil-knisja ta' **Santu Wistin** tal-Belt kiseb it-tifhir ta' l-*Osservatore Romano della Domenica*.

## ***Fis-Sette Giugno***

Ġanni Vella kien jinteressa ruhu wkoll fil-politika, tant li kien preżenti fil-laqgħa ta' l-Assemblea Nazzjonali tas-**Sette Giugno 1919** li saret fil-każin tal-**Giovane Malta**, u meta l-feruti ġew imdahhlin fis-sala, Ġanni pinga malajr abbozz li baqa' jfakkar din il-ġrajja storika. Dan l-akkwarell storiku ġie stampat fil-**karti ta' l-għaxar liri** li l-Gvern ta' Malta u l-Bank Ċentrali ta' Malta hargu fl-1976.

Ta' interess ukoll huma l-karikaturi



*Pittura tas-Sagra Famija fil-knisja ta' San Pawl, Bormla.*

politiċi ta' Ġanni Vella bix-xbihat tal-Prim Ministri **Joseph Howard** u **Lord Stickland**, kif ukoll ta' politiċi oħra fosthom ta' **Dr. Carmelo Mifsud Bonnici**, maghruf bhala *Il-Gross*, u ta' **Salvu Borg Olivier**.

## **Dilettant Kbir tal-Karnival**

Il-pittur Vella kien iħobb hafna l-folklor Malti u dilettant kbir tal-Karnival Malti. Beda jhejji maskri grotteski u karrijiet trionfali għall-isfilata ta' kull sena fil-Belt. Numerużi kienu l-kostumi, maskeruni, karrijiet tionfali u maskri grotteski li holoq Ġanni Vella biex iferrah u jkabar din il-festa tant popolari fostna l-Maltin u l-Ghawdxin. Qabel il-gwerra ta' l-1939-1945 fil-Karnival kien ikun hemm karikaturi ta' nies politiċi li hafna minnhom kienu xogħol ta' Ġanni Vella.

## **Għeluq**

Dan il-pittur baqa' attiv, mimli enerġija sa l-aħhar jiem ta' hajtu. Kien bniedem dhuli u xejn imkabbar bih innifsu. **Ta' tmenin sena pitter żewġ kwadri tal-Qalb ta' Ġesù u l-Qalb ta' Marija** għall-knisja ta' Birżebbuġa b'wegħda li kienet ghamlet martu sabiex bihom Beppe jirritorna qawwi u shih minn California.

**Fis-17 ta' Novembru, 1968 tilef lil martu** li kienet il-kollaboratriċi fidila tiegħu tul hajjitha kollha. Ta' 92 sena Ġanni Vella bhala apprezzament tax-xogħol artistiku tiegħu gie mogħi mis-**Soċjetà ta' l-Arti, Manifattura u Kummerċ, il-Midalja tad-Deheb** u fuq it-televizjoni Maltija gie muri dokumentarju dwar il-hidma artistika tiegħu. Fl-1983 saret wirja dwar Ġanni Vella fil-Mużew ta' l-Arkeologija fil-Belt Valletta.

Dan l-artist famuż miet fit-3 ta' Settembru, 1977 fl-età ta' 92 sena.

## **Riferenzi**

1. *Maltese Biographies of the 20<sup>th</sup> Century*, J. Schiavone u Louis T. Scerri
2. *Times of Malta*, 14 ta' Marzu, 1978
3. Arkivju tal-Parroċċa ta' Bormla, Lib. Bapt. 1885 XIX p.100
4. *Lehen is-Sewwa, Ġanni Vella*, Michael Refalo
5. *Lehen is-Sewwa*, 23 ta' Mejju, 1981, V.M. Pellegrini LL.D.

# Telephone **Box**

**Mobile Phones • Electronic Equipment • Hi-Fi • TVs**

*John Ghiller*

*Special discounts on mobiles & Hi-Fi*

*Free pocket & flash light*

*During Christmas Season*